



स्थानीय राजपत्र

पालुडटार नगरपालिकाद्वारा प्रकाशित

खण्ड ८

संख्या २

मिति २०८०/०२/०८

पालुडटार नगरपालिकाको नगर कार्यपालिकाले पारित गरेको तल लेखिए बमोजिमको कार्यविधि स्थानीय सरकार सञ्चालन ऐन, २०७४ को दफा १०२ को उपदफा (३) बमोजिम आम नागरिकको जानकारीको लागि प्रकाशन गरिएको छ ।

भाग २

पालुडटार नगरपालिका शैक्षिक गुठी दर्ता सम्बन्धी कार्यविधि, २०८०

कार्यपालिकाबाट स्वीकृत मिति: २०८०।०१।३१

प्रस्तावना: पालुडटार नगरपालिका अन्तर्गत स्थापना गरिने नयाँ संस्थागत विद्यालयलाई गुठीमा दर्ता गरी कक्षा सञ्चालनको अनुमती प्रदान गर्न वाञ्छनीय भएकोले पालुडटार नगरपालिका शिक्षा ऐन, २०७५ (प्रथम संशोधन) को दफा ८०(१) ले दिएको अधिकार प्रयोग गरी नगर कार्यपालिकाले यो कार्यविधि बनाएको छ ।

परिच्छेद १

प्रारम्भिक

१. **संक्षिप्त नाम र प्रारम्भ :** (१) यो कार्यविधिको नाम “शैक्षिक गुठी दर्ता सम्बन्धी कार्यविधि, २०८०” रहेको छ ।

(२) यो कार्यविधि नगर कार्यपालिकाबाट स्वीकृत भएको मितिदेखि नगरपालिकाभित्र लागू हुनेछ ।

२. **परिभाषा :** विषय वा प्रसङ्गले अर्को अर्थ नलागेमा यस कार्यविधिमा :-

- (क) “उप-प्रमुख” भन्नाले नगरपालिकाको उप प्रमुखलाई सम्झनु पर्दछ ।
- (ख) “ऐन” भन्नाले पालुडटार नगरपालिका शिक्षा ऐन, २०७५ लाई सम्झनु पर्दछ ।
- (ग) “नगरपालिका” भन्नाले पालुडटार नगरपालिकालाई सम्झनु पर्दछ ।
- (घ) “प्रमुख” भन्नाले पालुडटार नगरपालिकाको नगर प्रमुखलाई सम्झनु पर्दछ ।
- (ङ) “प्रमुख प्रशासकीय अधिकृत” भन्नाले पालुडटार नगरपालिकाको प्रशासकीय प्रमुखलाई सम्झनु पर्दछ ।
- (च) “समिति” भन्नाले शिक्षा ऐन, २०७५ बमोजिम गठन भएको नगर शिक्षा समितिलाई सम्झनु पर्दछ ।
- (छ) “सामाजिक विकास समितिका संयोजक” भन्नाले नगरपालिकाको सामाजिक विकास समितिका संयोजकको रूपमा जिम्मेवार प्रदान गरिएको व्यक्ति सम्झनु पर्दछ ।
- (ज) “शिक्षा शाखा प्रमुख” भन्नाले शिक्षा, युवा तथा खेलकूद शाखाका प्रमुखलाई सम्झनु पर्दछ ।
- (झ) “शैक्षिक गुठी” भन्नाले विद्यालय सञ्चालन गर्नको लागि कुनै व्यक्ति वा संगठित संस्थाले नाफा नलिने उद्देश्यले स्थापना गरेको सार्वजनिक वा निजी गुठी सम्झनु पर्दछ ।

परिच्छेद २

शैक्षिक गुठी दर्ता सम्बन्धी व्यवस्था

३. शैक्षिक गुठी दर्ता प्रक्रिया : (१) शैक्षिक गुठी अन्तर्गत विद्यालय खोल्न चाहेमा कुनै पनि नेपाली नागरिक वा कुनै संगठित संस्थाले देहायको विवरणहरु खुलाई वडा शिक्षा समितिको सिफारिस सहित अनुसूची १ बमोजिमको ढाँचामा नगर शिक्षा शाखामा अनुमतिको लागि निवेदन पेश गर्नु पर्नेछ ।

- (क) गुठीको विधान,
- (ख) गुठी सञ्चालकको नाम र निजको मञ्जुरी सम्बन्धी लिखतको प्रतिलिपि,
- (ग) गुठी स्थापना गर्न कुनै लिखत भएको रहेछ भने त्यस्तो लिखतको प्रतिलिपि,
- (घ) गुठी संस्थापकको पहिचान सम्बन्धी विश्वसनीय लिखत र कुनै संगठित संस्था गुठीको संस्थापक भए त्यस्तो संगठित संस्थाको संस्थापना सम्बन्धी लिखतको प्रमाणित प्रतिलिपि र गुठी संस्थापना सम्बन्धमा त्यस्तो संगठित संस्थाको निर्णयको प्रमाणित प्रतिलिपि ।
- (२) शैक्षिक गुठी सम्बन्धी विधानमा देहायका कुराहरु खुलाएको हुनु पर्नेछ ।
- (क) विद्यालयको नाम र ठेगाना,
- (ख) शैक्षिक गुठीको संस्थापकको नाम र ठेगाना,
- (ग) गुठीको उद्देश्य र प्रकृति,
- (घ) शैक्षिक गुठीको गुठीयार तथा गुठीयारहरुको मुख्य भई काम गर्ने व्यक्तिको नाम, नियुक्ति प्रक्रिया र कार्यकाल,
- (ङ) गुठीयारहरुको काम, कर्तव्य र अधिकार एवं निजहरुले पाउने सुविधा,
- (च) शैक्षिक गुठीमा रहेको घर जग्गा, आम्दानी, ऋण तथा अन्य सम्पत्तिका विवरण,
- (छ) गुठी सम्पत्तिको प्रयोग गर्ने विधि,
- (ज) गुठी सञ्चालकको पदावधि तोकिएको भए त्यसको विवरण,
- (झ) गुठीको अन्त्य भएमा सो को परिणाम,
- (ञ) गुठीको सम्पत्ति सञ्चालन, व्यवस्थापन तथा अनुगमन सम्बन्धी व्यवस्था,
- (ट) अन्य आवश्यक कुराहरु ।

(३) उपदफा (१) बमोजिम शैक्षिक गुठी अन्तर्गत विद्यालय खोल्नको लागि निवेदन परेमा सो निवेदन उपर शिक्षा शाखाबाट गुठीको विधान सहित आवश्यक कागजात पूर्ण रहे नरहेको जाचंबुझ्क गरी राय सहित नगर शिक्षा समितिमा पेश गर्नु पर्नेछ ।

(४) समितिमा पेश भएको कागजात जाँचबुझ्क गरी आवश्यक ठानेमा सो गुठीको अवलोकन, निरीक्षण समेत गरी गुठी अन्तर्गत विद्यालय खोल्न अनुमति दिने/नदिने निर्णय गर्नेछ ।

(५) उपदफा (१) बमोजिम पेश भएको निवेदन उपर जाचंबुझ्क गर्दा विद्यालयको माग मनासिव देखिएमा माग बमोजिम विद्यालय सञ्चालन गर्न शिक्षा समितिको सिफारिसमा स्वीकृति दिन सक्नेछ ।

(६) यस दफामा जुनसुकै कुरा लेखिएको भए तापनि देहायका विद्यालयलाई शैक्षिक गुठीको रूपमा सञ्चालन गर्न पाउने गरी अनुमति वा स्वीकृति दिइने छैन ।

(क) सरकारी वा सार्वजनिक भवनमा सञ्चालन भएको विद्यालय,

(ख) सरकारी वा सार्वजनिक जग्गामा भवन बनाई सञ्चालन भएको विद्यालय,

(ग) कुनै व्यक्ति वा संस्थाले विद्यालयको नाममा भवन वा जग्गा दान दातव्य दिएको सो भवन वा त्यस्तो जग्गामा भवन बनाई सञ्चालन भएको विद्यालय ।

(६) दफा ३(६) को खण्ड (ग) मा जुनसुकै कुरा लेखिएको भए तापनि कुनै व्यक्ति वा संस्थाले निजी गुठीको रूपमा विद्यालय सञ्चालन गर्ने गरी कुनै विद्यालयलाई भवन वा जग्गा दान दातव्य दिएमा त्यस्तो विद्यालय निजी गुठीको रूपमा सञ्चालन गर्न सकिनेछ ।

४. **गुठी दर्ता गर्नु पर्ने** : दफा (३) बमोजिम गुठी दर्ता गर्न निवेदन पर्न आएमा शिक्षा शाखाले गुठीको उद्देश्य र गुठी स्थापना गर्न प्रस्ताव गरिएको विवरण सम्बन्धमा दफा ३ बमोजिमको प्रक्रिया पुरा गरेको देखिएमा त्यसरी निवेदन पेश हुन आएको पैतिस दिन भित्र गुठी दर्ता गरी अनुसूची २ बमोजिम प्रमाणत्र दिनु पर्नेछ ।

५. **गुठी दर्ता गर्न इन्कार गर्न सकिने** : (१) दफा (४) मा जुनसुकै कुरा लेखिएको भए तापनि देहायको अवस्थामा गुठी दर्ता गर्न इन्कार गर्न सक्नेछ ।

(क) दफा ३ बमोजिमको विवरण, कागजात उल्लेख नभएमा,

(ख) गुठीको नाम त्यस्तो गुठी दर्ता हुनुभन्दा अगाडि नै दर्ता भइसकेको अन्य नामसँग मिल्ने भएमा,

(ग) गुठीको उद्देश्य वा शर्त सार्वजनिक हित, सदाचार, शिष्टाचार वा सार्वजनिक व्यवस्थाको कारणले अनुपयुक्त वा अवाञ्छित देखिएमा, कानून सम्मत नभएमा वा अनिश्चित वा अस्पष्ट भई कार्यान्वयन गर्न सम्भव नहुने भएमा ।

(२) उपदफा (१) बमोजिम कुनै गुठी दर्ता नहुने भएमा त्यसको कारण खुलाई पैतीस दिनभित्र निवेदकलाई जानकारी दिनु पर्नेछ ।

(३) उपदफा (२) बमोजिम जानकारी प्राप्त भएपछि निवेदकले आवश्यक कुरा सच्याई पुनः गुठी दर्ता निवेदन गरेमा त्यसरी निवेदन परेको पन्ध्र दिनभित्र गुठी दर्ता गरी दफा ४ बमोजिम गुठी दर्ताको प्रमाणपत्र दिनु पर्नेछ ।

६. **गुठीयार :** (१) सार्वजनिक शैक्षिक गुठीमा सम्बन्धित विद्यालयका संस्थापक प्रधानाध्यपक र नगर शिक्षा समितिले तोकेको व्यक्ति तथा निजी गुठीमा सम्बन्धित विद्यालयको संस्थापक वा निजले तोकेको व्यक्ति पदेन गुठीयार हुनेछ ।

(२) सार्वजनिक शैक्षिक गुठीमा कम्तीमा पाँच जना र निजी शैक्षिक गुठीमा संस्थापकले चाहे बमोजिमका व्यक्ति गुठीयार हुनेछ ।

(३) सार्वजनिक शैक्षिक गुठीको गुठीयारमा नगर शिक्षा समितिको प्रतिनिधि, नगर सभाका सदस्य र अभिभावकहरु मध्येबाट एक एक जना सदस्य राख्नु पर्नेछ ।

७. **गुठी सञ्चालकको अयोग्यता :** देहायको व्यक्ति गुठी सञ्चालक हुन योग्य हुने छैनन् :

(क) करार गर्न अयोग्य भएको,

(ख) आफ्नो जिम्मामा रहेको सम्पत्ति हिनामिना गरेको,

(ग) भष्टचारको कसूरमा अदालतबाट दोषी ठहरिएको,

(घ) नैतिक पतन देखिने फौजदारी कसूरमा सजाय पाएको,

(ङ) गुठी सञ्चालन भएको सम्पत्तिको आफू मात्र हितग्राही भएको ।

परिच्छेद ३

शैक्षिक गुठी खारेजी प्रक्रिया

८. शैक्षिक गुठी खारेजी प्रक्रिया : (१) शैक्षिक गुठी दर्ता गरी नेपालको प्रचलित कानून बमोजिम उक्त गुठी सञ्चालनमा नभएको वा नगरिएको जानकारी नगरपालिकामा प्राप्त हुन आएमा समितिले उक्त गुठीको अनुगमन, निरीक्षण गर्नेछ ।

(२) उपदफा (१) बमोजिम अनुगमन एवं निरीक्षणको क्रममा सो गुठी प्रचलित ऐन कानून विपरीत सञ्चालन भएको पाइएमा नगरपालिकाले २ पटक सम्म सचेत गराउनेछ ।

(३) उपदफा (२) बमोजिम सचेत गराउदा पनि अटेर गरेमा समितिले उक्त गुठी खारेज गर्न सक्नेछ । तर त्यसरी शैक्षिक गुठी खारेज गर्नु पूर्व सम्बन्धित गुठियारहरुलाई आफ्नो सफाई पेश गर्ने मनासिव मौकाबाट वञ्चित गरिने छैन् ।

(४) सम्बन्धित गुठीका तर्फबाट कुनै शैक्षिक गुठी खारेजीका लागि निवेदन प्राप्त भएमा उक्त गुठीका दायित्वहरु भुक्तानी गरी कार्यालयले खारेजी प्रक्रिया अगाडि बढाउन सक्नेछ ।

(५) शैक्षिक गुठीको उद्देश्य विपरित कुनै कार्य गरेमा समेत उक्त गुठीको खारेजी प्रक्रिया अगाडि बढाइनेछ ।

(५) शैक्षिक गुठी खारेजी सम्बन्धी अन्य व्यवस्था कानूनको अधिनमा रही समितिले निर्धारण गरे बमोजिम हुनेछ ।

परिच्छेद ४

विविध

९. लेखा परीक्षण : (१) शैक्षिक गुठीको आय व्ययको लेखा प्रचलित कानून बमोजिम राखिने छ ।

(२) शैक्षिक गुठीको लेखा परीक्षण मान्यता प्राप्त लेखा परिक्षकबाट गराउनु पर्नेछ ।

१०. **व्याख्या, संशोधन र खारेजी** : यस कार्यविधिको व्याख्या, संशोधन तथा खारेजी गर्ने सम्पूर्ण अधिकार नगर कार्यपालिकामा निहित रहने छ ।
११. **प्रचलित कानून बमोजिम हुने** : यस कार्यविधिमा लेखिएमा सम्पूर्ण कुरा यसै कार्यविधि बमोजिम र यस कार्यविधिमा नलेखिएको विषयको हकमा प्रचलित कानून बमोजिम हुनेछ, र कार्यविधिको कुनै व्यवस्था प्रचलित कानून संग बाझिएको खण्डमा स्वतः अमान्य हुनेछ ।

अनुसूची १

(दफा ३ को उपदफा १ सँग सम्बन्धित)

शैक्षिक गुठी दर्ताको लागि दिइने निवेदनको ढाँचा

मिति:

श्रीमान् प्रमुख प्रशासकीय अधिकृत ज्यू,
पालुडटार नगरपालिका, नगर कार्यपालिकाको कार्यालय,
पालुडटार, गोरखा ।

विषय: शैक्षिक गुठी दर्ता गरीदिने सम्बन्धमा ।

प्रस्तुत विषयमा हामी जना गुठीयारहरु मिलेर शैक्षिक गुठी स्थापना गरी शैक्षिक क्रियाकलापहरु (विद्यालय) सञ्चालन गर्ने योजना रहेकोले तपसिलका कागजात सहित २ प्रति विधान पेश गरेका छौ । उक्त विधान बमोजिम निजी शैक्षिक गुठी दर्ता गरीदिनु हुन सादर अनुरोध गर्दछौ ।

निवेदकहरु:

१.

२.

३.

संलग्न कागजातहरु

१. शैक्षिक गुठीको विधान - २ प्रति,

२. सम्पूर्ण गुठीयारहरुको नागरिकताको प्रतिलिपि,

३. गुठी सञ्चालकाको नाम र निजको मञ्जुरी सम्बन्धी लिखतको प्रतिलिपि,

४. गुठी स्थापना गर्न कुनै लिखत भएको रहेछ भने त्यस्तो लिखतको प्रतिलिपि,

५. गुठी संस्थापकको पहिचान सम्बन्धी विश्वसनीय लिखत र कुनै संगठित संस्था गुठीको संस्थापक भए त्यस्तो संगठित संस्थाको संस्थापना सम्बन्धी लिखतको प्रमाणित प्रतिलिपि र गुठी संस्थापना सम्बन्धमा त्यस्तो संगठित संस्थाको निर्णयको प्रमाणित प्रतिलिपि ।

अनुसूची २

(दफा ४ सँग सम्बन्धित)

पालुडटार नगरपालिका

नगर कार्यपालिकाको कार्यालय

पालुडटार, गोरखा

प्रमाणपत्र

यस पालुडटार नगरपालिका वडा नं..... गोरखा स्थित श्री..... लाई पालुडटार नगरपालिकाको नगर शिक्षा ऐन, २०७५ (प्रथम संशोधन) को अधिनमा रही शैक्षिक गुठी दर्ता सम्बन्धी कार्यविधि, २०८० को दफा ३ बमोजिमको प्रक्रिया पुरा गरी शैक्षिक गुठीको रूपमा यस कार्यालयमा दर्ता गरिएकोले दफा ४ बमोजिम यो प्रमाणपत्र प्रदान गरिएको छ ।

शैक्षिक गुठी दर्ता नं.

मिति:

.....
प्रमुख प्रशासकीय अधिकृत

आज्ञाले,
गौतम भण्डारी
प्रमुख प्रशासकीय अधिकृत